



- केंद्रीय सूक्ष्म, लघु और मध्यम उद्यम मंत्री, जीतन राम मांझी ने द्वीपसमूह में **MSME** पहलों की प्रगति और प्रभाव के आकलन के लिए समीक्षा बैठक की।
- सूचना और प्रसारण मंत्री ने कहा—एक वर्ष में 10 लाख युवाओं को एआई कौशल प्रदान करने के लिए व्यापक कौशल अभियान शुरू किया गया।
- भारतीय पुरातत्व सर्वेक्षण ने ओपन नेटवर्क फॉर डिजिटल कॉमर्स पर केंद्रीय संरक्षित स्मारकों और संग्रहालयों के लिए ऑनलाइन टिकट बुकिंग शुरू की है।
- शिक्षा निदेशालय की ओर से हट बे में 'स्ट्रीट चेस' का आयोजन किया गया।



केंद्रीय सूक्ष्म, लघु और मध्यम उद्यम मंत्री, जीतन राम मांझी, द्वीपसमूह की आधिकारिक यात्रा पर हैं। इस अवसर पर **MSME** पहलों की प्रगति, पहुंच और प्रभाव का आकलन करने के लिए केन्द्रीय मंत्री की अध्यक्षता में एक समीक्षा एवं जागरूकता कार्यक्रम आयोजित किया गया। अपने संबोधन में केन्द्रीय मंत्री ने प्रधानमंत्री के "विकसित भारत @ 2047" के दृष्टिकोण के अनुरूप लक्ष्य को प्राप्त करने में आर्थिक विकास, नवाचार और रोजगार सृजन के रूप में **MSME** की महत्वपूर्ण भूमिका पर जोर दिया। उन्होंने अधिकारियों और हितधारकों के साथ चर्चा के दौरान द्वीपों में **MSME** विकास की प्रगति, चुनौतियों और उभरते अवसरों के बारे में जानकारी ली। **MSME** मंत्रालय की 'रेजिंग एंड एक्सीलरेटिंग **MSME** परफॉर्मेंस' योजना के तहत रणनीतिक निवेश योजना के कार्यान्वयन के लिए **M/s KPMG** को द्वीपसमूह का राज्य कार्यक्रम कार्यान्वयन इकाई के रूप में नियुक्त करने के लिए 'लेटर ऑफ कंसीडरेशन' सौंपा। **MSME** मंत्रालय के संयुक्त सचिव, विनम्र मिश्रा ने देश भर में लागू की जा रही विभिन्न प्रमुख **MSME** योजनाओं के उद्देश्यों, उपलब्धियों और प्रभाव पर प्रकाश डाला। उद्योग सचिव ने द्वीपों में **MSME** पारिस्थितिकी तंत्र का व्यापक अवलोकन प्रस्तुत किया। उन्होंने केंद्र शासित प्रदेश में **MSME** की विकास क्षमता पर प्रकाश डाला।



सूचना और प्रसारण मंत्री अश्वनी वैष्णव ने कल राजस्थान के जयपुर में आर्टिफिशियल इंटेलिजेंस सम्मेलन का वर्चुअल माध्यम से शुभारंभ किया। उन्होंने कहा कि इस पहल के अन्तर्गत एक वर्ष के भीतर दस लाख युवाओं और लघु उद्यमियों को ए.आई कौशल प्राप्त होगा।

श्री वैष्णव ने कहा कि आर्टिफिशियल इंटेलिजेंस—ए.आई. स्वास्थ्य सेवा, शिक्षा, कृषि, विनिर्माण, शासन और अवसंरचना जैसे क्षेत्रों में परिवर्तनकारी शक्ति के रूप में उभर रहा है। उन्होंने कहा कि ए.आई. न केवल भविष्य की तकनीक है, बल्कि एक शक्तिशाली उपकरण है जो मानव जीवन और कार्यशैली को नया रूप दे रहा है। श्री वैष्णव ने कहा कि अगले महीने नई दिल्ली में ग्लोबल ए.आई. इम्पैक्ट समिट का आयोजन होगा।



सक्रिय सुशासन और योजनाओं के समयबद्ध कार्यान्वयन के लिए प्रधानमंत्री के प्रमुख तंत्र प्रगति ने अपनी 50वीं बैठक के साथ महत्वपूर्ण उपलब्धि हासिल की है। प्रधानमंत्री ने 2015 में इस तंत्र का शुभारंभ किया था। इसके माध्यम से प्रधानमंत्री की सीधी समीक्षा के कारण बुनियादी ढांचागत परियोजनाओं की समयबद्ध निगरानी और मुद्दों का समाधान संभव हुआ है। प्रगति ने केंद्र, राज्य और केंद्रीय मंत्रालयों को एकल डिजिटल मंच पर लाकर सहकारी संघवाद का सशक्त उदाहरण प्रस्तुत किया है। प्रगति से निर्णय लेने की प्रक्रिया, परियोजनाओं में देरी के कारणों का समाधान और जवाबदेही तय होने में मदद मिली है। यह केवल निगरानी नहीं बल्कि प्रशासनिक सुधारों का भी माध्यम साबित हुआ है।



वित्त मंत्रालय के आर्थिक कार्य विभाग ने केंद्रीय बजट 2025–26 की घोषणा के कार्यान्वयन के दृष्टिगत तीन वर्षीय सार्वजनिक—निजी भागीदारी भविष्य परियोजना तैयार की है। वित्त मंत्रालय ने बताया कि इसमें अवसंरचना से संबंधित केंद्रीय मंत्रालयों तथा राज्यों और केंद्र शासित प्रदेशों की 17 लाख करोड़ रुपये से अधिक की 852 परियोजनाएं शामिल हैं। मंत्रालय ने कहा कि पाइप लाइन परियोजना, प्रारंभिक जानकारी प्रदान करता है जिससे निवेशकों, विकासकर्ताओं और अन्य हितधारकों को बेहतर योजना और निवेश निर्णय लेने में सहायता मिलेगी।



भारतीय पुरातत्व सर्वेक्षण—एएसआई ने ओपन नेटवर्क फॉर डिजिटल कॉमर्स पर 170 से अधिक केंद्रीय संरक्षित स्मारकों और संग्रहालयों के लिए ऑनलाइन टिकट बुकिंग शुरू की है। संस्कृति मंत्रालय ने

एक बयान में कहा कि एएसआई की टिकट प्रणाली को ओपन डिजिटल नेटवर्क पर लाने से आम लोगों और पर्यटकों को विभिन्न एप्लिकेशन के माध्यम से टिकट बुक कराने में सुगमता होगी। ओपन डिजिटल नेटवर्क सक्षम एप्लिकेशन द्वारा भारतीय पुरातत्व सर्वेक्षण के स्मारकों के लिए टिकट बुक करने वाले भारतीय आगंतुकों को पांच रुपये और विदेशी नागरिकों को पचास रुपये की मौजूदा छूट जारी रहेगी। ऑनलाइन बुकिंग से सैलानियों को स्मारकों और संग्रहालयों में लगने वाली लंबी कतारों से बचने और सुगमता से प्रवेश में मदद मिलती है।



शिक्षा निदेशालय की ओर से लिटिल अंडमान शैक्षिक अंचल क्षेत्र और ग्राम पंचायत हट बे के सहयोग से कल हट बे बाजार में 'स्ट्रीट चेस' का आयोजन किया गया। इस कार्यक्रम ने सभी आयु वर्ग के खिलाड़ियों ने भाग लिया। कार्यक्रम का उद्घाटन क्षेत्र के प्रधान, के. रुद्रमूर्ति ने किया। उन्होंने ग्राम पंचायत नेताजी नगर के प्रधान, विद्युत रॉय के विरुद्ध शतरंज की पहली चाल चलकर औपचारिक शुरुआत की। इस अवसर पर ग्राम पंचायत हट बे के उप-प्रधान विजय कुमार भी उपस्थित रहे। इस आयोजन का मुख्य उद्देश्य लोगों को एक स्वस्थ और सकारात्मक माहौल देना था।



अंडमान निकोबार द्वीपसमूह के अग्निशमन एवं आपातकालीन सेवा प्रशिक्षण केंद्र के 54वें बाहरी उप-अधिकारी पाठ्यक्रम का समापन हो गया। गृह मंत्रालय के अधीन राष्ट्रीय अग्निशमन सेवा कॉलेज, नागपुर के 'राज्य प्रशिक्षण केंद्र' की ओर से आयोजित परीक्षा में सभी प्रशिक्षु उत्तीर्ण हुए। यह पाठ्यक्रम 15 जुलाई से शुरू हुआ था। भारत भर के विभिन्न प्रतिष्ठित संगठनों से 30 अग्निशमन सेवा अधिकारियों के पहले बैच ने इसमें हिस्सा लिया। प्रशिक्षण पूरा होने के बाद, सभी प्रशिक्षुओं ने NFSC के मानदंडों के अनुसार आयोजित परीक्षाओं में भाग लिया, जिसमें द्वीपसमूह का परिणाम शत-प्रतिशत रहा।



अण्डमान निकोबार राज्य आयुष सोसाइटी के तहत अनुबंध के आधार पर योग प्रशिक्षक के पदों पर होने वाली भर्ती के लिए साक्षात्कार का आयोजन किया जाएगा। पात्र उम्मीदवारों की सूची जंगलीघाट स्थित आयुष अस्पताल परिसर, के नोटिस बोर्ड पर प्रदर्शित कर दी गई है। उम्मीदवारों से 9 जनवरी सुबह 10 बजे आवश्यक दस्तावेजों के साथ आयुष अस्पताल परिसर में कौशल परीक्षा के लिए उपस्थित होने को कहा गया है। इस संबंध में किसी भी उम्मीदवार को अलग से कॉल लेटर नहीं भेजा जाएगा।



सैन्य विमानों द्वारा आज, 14, 21 और 28 जनवरी को फायरिंग अभ्यास किया जाएगा। यह अभ्यास सुबह 10 बजे से दोपहर 12 बजे तक चलेगा। इसके अलावा 8, 15, 22 और 29 जनवरी को दोपहर बाद 2 बजे से शाम 4 बजे तक अभ्यास किया जाएगा। इस संबंध में दक्षिण अंडमान जिला प्रशासन ने सभी संबंधितों को निर्धारित तिथियों और समय के दौरान स्वयं को, अपने वाहनों और पशुधन को फायरिंग रेंज से दूर रखने को कहा है।

